



سوال

(29) عذاب قبر کے بارے میں ایک سوال

جواب

السلام علیکم ورحمۃ اللہ وبرکاتہ

مشکوٰۃ شریف باب اثبات عذاب القبر میں ایک حدیث ہے کہ مردہ سے قبر میں نکیرین سوال کرتے ہیں۔ کہ **من ربک** تو اگر مردہ مومن ہے تو جواب دیتا ہے کہ **فیقول ربی اللہ** پھر سوال ہوتا ہے۔ **ما دینک** پھر جواب دیتا ہے۔ **فیقول دینی الاسلام** پھر سوال ہوتا ہے۔ **فیقولان ما ہذا الرجل الذی بعث فیکم** جواب دیتا ہے۔ **فیقول محمد رسول اللہ صلی اللہ علیہ وسلم** حدیث مذکورہ بالا کے پڑھنے سے یہ معلوم ہوتا ہے کہ محمد رسول اللہ ﷺ مردے کے سامنے لائے جاتے ہیں۔ جس کی وجہ سے یہ کہا جاتا ہے کہ ما ہذا الرجل الذی بعث فیکم کیونکہ لفظ ہذا سے معلوم ہوتا ہے۔ کہ رسول اللہ ﷺ وہاں موجود ہوتے ہیں۔ اور اگر اس لفظ ہذا کے اور دوسرے معنی ہوتے ہیں۔ تو معہ دلیل و حوالہ جات کے شائع فرمائیے گا۔ اور اگر لفظ ہذا سے موجودگی ثابت ہوتی ہے۔ تو بھی شائع فرما دیجئے گا تاکہ عوام اس سے فائدہ اٹھائیں اس کے جواب دیکھنے کے بہت سے لوگ منتظر ہیں۔ (رحمت اللہ خان بانسی)

الجواب بعون الوہاب بشرط صحۃ السؤال

و علیکم السلام ورحمۃ اللہ وبرکاتہ

الحمد للہ، والصلاۃ والسلام علی رسول اللہ، أما بعد!

حدیث شریف میں ہذا کے ساتھ الذی بعث بھی آیا ہے۔ اس کا مطلب یہ ہے کہ رسول مبعوث سے سوال ہے۔ معنی یہ ہیں کہ جو شخص تم میں رسول کر کے بھیجا گیا تھا۔ اس کو کیا کہتے ہو۔ ہذا کے ساتھ جب الذی آنے تو ہاں موجود مراد نہیں ہوتا بلکہ موصول معہ صلہ کی طرف کلام کا رخ ہوتا ہے۔ اس کی مثالیں قرآن مجید میں بکثرت ہیں۔ **أَمَّنْ بِذَٰلِذِیْ یُؤْخَذُ لَکُمْ** ۲۰ اسی قسم سے جن لوگوں نے کہا ہے کہ آپ ﷺ کی شکل دکھائی جاتی ہے یہ ان کا اپنا خیال ہے۔ جس کے ذمہ دار وہی ہیں۔

تشریح

وقت سوال منکر نکیر کے آپ ﷺ کا تشریف لانا کسی حدیث یا آثار سے ثابت نہیں اور اعتقاد رکھنے والا اس کا گمراہ ہے۔ (فتاویٰ زیریہ جلد 1 ص 151) لفظ ہذا اس مذکورہ موجودہ کی طرف اشارہ کرنے کے لئے موضوع ہے۔ جو قریب ہے عام اس سے کہ مذکور حقیقی ہو یا حکمی اور موجود خارجی ہو یا ذہنی روایات مذکورہ فی السؤال نیز دیگر روایات مختلفہ فی الباب ک مجموعہ سے معلوم ہوتا ہے۔ کہ حضور ﷺ کے اوصاف ذکر کیے جاتے ہیں۔ اور پھر اشارہ کر کے کہا جاتا ہے تو اگر بندہ مومن ہے تو تمام اوصاف کو سن کر جواب دے گا۔ عبد اللہ و رسولہ پس لفظ ہذا سے مراد نبی کریم ﷺ ہیں۔ اور بعضوں نے روایت مذکورہ فی سوال کی بنا پر یہ بھی کہا ہے کہ ممکن ہے کہ نبی کریم ﷺ کا چہرہ مبارک مکشوف ہوتا ہو اور مکشوف ہونے کے بعد کہا جاتا ہے کہ **ما تقول فی ہذا الرجل الذی** مگر اس بارے میں کوئی صحیح روایت نہ ملی۔ (فقط محمد نانا عفا اللہ عنہ سیمیکی۔ مرسلہ صالح یعقوب جوہانسبرگ ساؤتھ افریقہ)

جواب صحیح ہے۔ اول تو سوال میں لفظ الذی بعث فیکم موجود ہے۔ جس سے اشکال ہی واقع نہیں ہوتا یا رفع ہو جاتا ہے۔ پھر ہذا میں اشارہ عام ہے۔ خصوصاً مومن کے زہن میں کلمہ توحید ہے لہذا ما حضرت فی الزہن بھی صحیح ہے۔ اور کشف صورت کے بارے میں کوئی روایت صحیح نہیں۔ محض لفظ ہذا سے لوگوں کو وہم ہوتا ہے۔ (راقم البوسعید محمد شرف الدین ناظم مدرسہ سعیدیہ عربیہ بنگلہ دہلی 22 رجب 1354ھ سہ)

جواب یہی ہے کہ محمد رسول اللہ ﷺ کا قبر میں مردہ کے سامنے ہونا ثابت نہیں ہوتا۔ بلکہ آپ کا وصف اور ذکر ہے۔ الذی بعث فیکم یعنی یہ شخص جو تمہارے میں نبی ﷺ بنا کر بھیجا گیا تھا۔ اس کے بارے میں کیا جواب ہے۔ اس کے جواب میں کہتا ہے۔ ہو رسول اللہ ﷺ یعنی وہ رسول اللہ کے ہیں ہو اور ہذا میں فرق ہے۔ ہو ضمیر غائب کی ہے۔ اس سے ثابت ہوا کہ ہذا سے مراد آپ کا وصف بعثت ہے۔ ہو سے جو آپ کے وجود کا ہے جو نبی ہو کر آئے تھے۔ آپ کا حاضر ہونا تو ثبوت چاہتا ہے۔ اور ہر مومن کے عقیدہ ایمان میں ہر وقت موجود ہیں۔ وہی وجود ہذا سے مراد ہے۔ یعنی جو کچھ آپ کے زہن میں وصف نبوت ہے۔ اور ہو سے مراد آپ کا وجود یا نبوت ہے۔ (الراقم عاجز۔ عبید الرحمن کفالمناں مدیر اشاعت الحق دہلی)

جواب صحیح ہذا سے اشارہ آپ ﷺ کی جانب باعتبار شہرت اور وصف کے ہے اس اعتبار سے نہیں کہ آپ اس وقت قبر میں مردہ کے سامنے پیش کئے جاتے ہیں۔ کیونکہ ایسا ماننے سے بہت سی خرابیاں پیدا ہوتی ہیں۔ اور ایسا ثابت بھی نہیں اللہ تعالیٰ مسلمانوں کو نیک عقیدے کی توفیق دے۔ آمین (عبدالوکیل خطیب ناظم ریاض توحہ نواب گنج دہلی) الجواب صحیح۔ سید تقیظ احمد مدرس مدرسہ رشیدیہ اجمیری دروازہ دہلی (اہل حدیث گزٹ دسمبر 35ء سہ)

شرفیہ

یہذا الرجل الذی بعث فیکم ا۔ یسا ہے جیسا کہ ہر قل شاہ روم نے ملک شام میں تجارت مکہ کو بلا کر ان سے رسول اللہ ﷺ کا حال دریافت کیا تو ان سے پوچھا اور کہا یتکم اقرب نسباً بهذا الرجل الذی یزعم انه نبی الی قولہ قال (ای ہر قل) لترجمانہ قل لہم (ای تجارت مکہ) انی سائل عن ہذا الرجل (ای رسول اللہ ﷺ) الی ان قال ہر قل کیف نسبہ فیکم (ای الرجل الذکور) فیکم قلت (ای قال سفیان) ہو فینا ونسب الخ (صحیح بخاری جلد 1 ص 4)

دیکھئے رسول اللہ ﷺ مدینہ منورہ میں تھے اور ہر قل شاہ روم ملک شام میں وہ رسول اللہ ﷺ کی طرف ہذا الرجل سے اشارہ کر رہا ہے۔ اور تجارت مکہ اہل لسان ہی اس کا کلام نقل کر رہے ہیں۔ ثابت ہوا کہ کبھی ہذا سے محسوس مبصر کی طرف اشارہ نہیں بھی ہوتا۔ بلکہ ما حضرت فی الزہن۔ یا سیاق کلام کی طرف اشارہ ہوتا ہے۔ خصوصاً جب آگے موصول موصولہ موجود ہو کما فی الحدیث۔

دیگر

اس مضمون کی تین حدیثیں آئی ہیں۔ تینوں کے الفاظ درج ہیں۔

1۔ ما كنت تقول في هذا الرجل

2۔ ما كنت تقول في هذا الرجل الحمد

3۔ ما هذا الرجل الذي بعث فيكم (مشکوٰۃ باب اثبات عذاب القبر)

پہلی روایت کا ترجمہ یہ ہے۔ کہ ”اے میت تو اس آدمی کے حق میں کیا کہتا تھا۔“

دوسری روایت کے یہ معنی ہیں۔ ”اے میت تو اس آدمی یعنی محمد ﷺ کے بارے میں کیا کہتا تھا۔“

تیسری روایت کے معنی یہ ہیں۔ ”اے میت تو اس آدمی کے حق میں جو تمہاری طرف بھیجا گیا تھا کیا کہتا تھا۔“

ان تینوں روایتوں کے ملانے سے معلوم ہوتا ہے۔ کہ اصلی الفاظ جو آپ ﷺ کی زبان مبارک سے نکلے ہیں۔ وہ آخری الفاظ ہیں۔ پہلی اور دوسری روایتوں میں راوی نے اختصار کر دیا ہے۔ پس ساری گفتگو کا مدار کار آخری روایت ہے۔ اس میں نہ صورت دکھانے کا کوئی لفظ ہے۔ نہ تصویر کا ذکر ہے بلکہ یہ لفظ ہے کہ یہ آدمی محمد ﷺ جو تمہاری طرف بھیجا گیا تھا اس کی بابت تو کیا کہتا تھا۔ اس سوال میں آپ ﷺ کی بعثت کا ذکر کر کے سوال اس غرض سے ہے۔ کہ آپ ﷺ کی نبوت کی بابت تصدیق یا تکذیب کا اقرار کرے۔ یہ نہیں کہ تصویر دیکھائی جائے۔

هذا الرجل کی تشریح کرنے میں بعض علماء نے کہہ دیا کہ آپ ﷺ کی قبر مبارک تک پردہ اٹھ جاتا ہے۔ بعض نے کہا کہ تصویر دیکھائی جاتی ہے۔ یہ سب ان کے پسینہ خیالات ہیں۔ کسی روایت سے ثابت نہیں هذا کا استعمال مشہور آدمی کے لئے بھی آیا کرتا ہے۔ اس کے ثبوت میں سر دست ہم تین مثالیں پیش کر سکتے ہیں۔

1- تاریخ ابن خلدون کی جلد اول کے صفحہ 150 پر لکھا ہے۔ ہذا جوہر الصقلی الاکاتب قائد جيش العیدین المخلصین اپنے سے بہت پہلے کا واقعہ لکھتا ہوا کہتا ہے۔ "یہ جوہر صقلی جب لڑائی کو چلا وغیرہ۔ 2- اسی جلد کے صفحہ 173 پر لکھا ہے۔ ہذا عثمان لما حضر فی الدار (یہ عثمان رضی اللہ عنہ جب گھر میں گھر گئے) 3- اسی صفحہ پر لکھا ہے۔ ہذا علی اشار علیہ المغیرۃ یہ علی رضی اللہ عنہ ہیں جن کو مغیر رضی اللہ عنہ نے مشورہ دیا تھا۔ پس نہ خود صوت منورہ دکھائی جاتی ہے۔ نہ تصویر نہ کچھ بلکہ شہرت کی وجہ سے صرف یہ کہا جاتا ہے۔ کہ یہ نبی ﷺ جو تم میں رسول بنا کر بھیجا گیا تھا۔ تو اس کے حق میں کیا کہتا تھا۔ ایسے موقع پر هذا کا استعمال عام طور پر کیا جاتا ہے چنانچہ مثالیں ہم بتا چکے ہیں۔

هذا ما عندي واللہ اعلم بالصواب

فتاویٰ شنائیہ امرتسری

جلد 01 ص 172

محدث فتویٰ